

**അടിയന്തരപ്രമേയം**

അനധികൃത കയ്യേറ്റം ഒഴിപ്പിക്കൽ

മി. സ്പീക്കർ: മൂന്നാറിലെ അനധികൃത കയ്യേറ്റം ഒഴിപ്പിക്കാനുള്ള നടപടികൾ നിർത്തിവച്ചതുമൂലവും ഇതേതുടർന്ന് കയ്യേറ്റം ഒഴിപ്പിക്കാൻ നേതൃത്വം നൽകിയ ഉദ്യോഗസ്ഥന്മാരെയും രാഷ്ട്രീയ നേതാക്കളെയും പരസ്യമായി ആക്ഷേപിച്ചും സ്ത്രീത്വത്തിന് അപമാനകരമായ രീതിയിലും വൈദ്യുതി മന്ത്രി നടത്തിയ പ്രസ്താവനമൂലവും ഉളവായിട്ടുള്ളതായി പറയപ്പെടുന്ന അതീവഗുരുതരമായ സ്ഥിതിവിശേഷം സഭാനടപടികൾ നിർത്തിവച്ച് ചർച്ച ചെയ്യണമെന്നാവശ്യപ്പെട്ട് ശ്രീ. തിരുവഞ്ചൂർ രാധാകൃഷ്ണൻ, ഡോ. എം. കെ. മുനീർ എന്നീ ബഹുമാനപ്പെട്ട അംഗങ്ങൾ റൂൾ 50 അനുസരിച്ച് നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. പിണറായി വിജയൻ) : സർ, ഇടുക്കിയിലെ ഭൂപ്രശ്നങ്ങളെ സംബന്ധിച്ച് സർക്കാരിന് വ്യക്തമായ നിലപാടാണുള്ളത്. ഈ സർക്കാരിനെ ജനങ്ങൾ അധികാരത്തിലേറ്റാൻ ഇടയായ, ഞങ്ങൾ പ്രസിദ്ധീകരിച്ച പ്രകടന പത്രികയിലെ കാര്യങ്ങൾ തെരഞ്ഞെടുപ്പിന്റെ ഘട്ടത്തിൽത്തന്നെ വ്യക്തമാക്കിയതാണ്. അത് ഞാൻ ഇവിടെ ഉദ്ധരിക്കാം. “ നിയമവിരുദ്ധമായി ഭൂമി കൈവശം വയ്ക്കുകയും സർക്കാർ ഭൂമി കയ്യേറ്റുകയും ചെയ്തിട്ടുള്ള വൻകിട തോട്ടം

ഉടമകൾക്കെതിരെ കർശനമായ നടപടി സ്വീകരിക്കും. അവരുടെ കൈവശമുള്ള അത്തരം ഭൂമി പൊതു ആവശ്യങ്ങൾക്കും ഭൂരഹിതർക്കും വിതരണം ചെയ്യുന്നതിന് ഉപയോഗപ്പെടുത്തും. 01-01-1977-ന് മുമ്പുള്ള മുഴുവൻ കുടിയേറ്റ കർഷകർക്കും റവന്യൂ - വനം വകുപ്പുകളുടെ സംയുക്ത വെരിഫിക്കേഷൻ പൂർത്തിയാക്കിയ ഭൂമിയിൽ നാലേക്കർ വരെ ഉപാധിരഹിതമായി പട്ടയം നൽകും. പട്ടയം ലഭിക്കാനുള്ള ഒരു ലക്ഷത്തോളം കുടുംബങ്ങൾക്ക് പട്ടയം നൽകാനുള്ള നടപടി സമയബന്ധിതമായി സ്വീകരിക്കും. ഭൂരഹിതരായ ആദിവാസികൾക്ക് ഭൂമിയും അനുബന്ധ രേഖകളും നൽകും" എന്നാണ് ജനങ്ങളുടെ മുമ്പിൽ പറഞ്ഞത്. ആ നയത്തിനാണ് ജനങ്ങൾ വോട്ട് നൽകുകയും ഞങ്ങളെ അധികാരത്തിലേറ്റുകയും ചെയ്തത്. ഈ നയം പ്രാവർത്തികമാക്കുക എന്നുള്ളതാണ് എൽ.ഡി.എഫ്. സർക്കാരിന്റെ പ്രഥമ ഉത്തരവാദിത്വമായി ഞങ്ങൾ കാണുന്നത്. ഇത് സമയബന്ധിതമായി പൂർത്തീകരിക്കുകയും ഉപാധിരഹിതമായി ഇടുക്കിയിൽ പട്ടയം നൽകാനുള്ള ഉത്തരവാദിത്വവും സർക്കാരിനുണ്ടെന്ന് തന്നെയാണ് ഞങ്ങൾ കാണുന്നത്. ജനങ്ങൾക്ക് നൽകിയ ഈ ഉറപ്പ് നടപ്പിലാക്കാൻ പ്രതിജ്ഞാബദ്ധമായ സർക്കാർ തന്നെയാണ് ഞങ്ങളുടേത്.

17-04-2017-ന് ദേവികുളത്ത് റവന്യൂ ജീവനക്കാർ റവന്യൂ ഭൂമിയിൽ കയ്യേറ്റം

നടത്തിയത് ഒഴിപ്പിക്കുകയുണ്ടായി. ഇത് ശരിയായ നടപടി ആയിരുന്നു. ഭൂസംരക്ഷണ സേനയോടൊപ്പമാണ് കയ്യേറ്റം ഒഴിപ്പിക്കാൻ ഉദ്യോഗസ്ഥർ പോയത്. പോലീസിനെ അറിയിക്കാതെ അവിടേയ്ക്കുപോയ നടപടി ശരിയായിരുന്നില്ല. അതുകൊണ്ടാണ് 21-04-2017-ന് ഉന്നതതല യോഗത്തിൽ വച്ച് റവന്യൂ, പോലീസ് ഉദ്യോഗസ്ഥരുടെ ഏകോപന സംവിധാനം ഉണ്ടാക്കണമെന്നും കയ്യേറ്റക്കാരെ ഒഴിപ്പിക്കാൻ കൂട്ടായി ശ്രമിക്കണമെന്നും നിർദ്ദേശിച്ചത്.

പാപ്പാത്തിചോലയിൽ വർഷങ്ങൾക്കുമുമ്പ് കയ്യേറിയ ഭൂമിയിൽ ക്രിസ്ത്യൻ ജീസസ് സഭ കുരിശ് സ്ഥാപിച്ചതിന്റെ പേരിൽ അർദ്ധരാത്രി 01.00 മണിക്ക് 144 പ്രഖ്യാപിക്കുകയും പുലർച്ചെ കുരിശ് തകർക്കുകയും ചെയ്തു. പോലീസ് അറിയാതെയാണ് നിരോധനാജ്ഞ പ്രഖ്യാപിച്ചത്. നിയമം അനുസരിച്ച് നിരോധനാജ്ഞ പ്രഖ്യാപിക്കുവാൻ കളക്ടർക്ക് അധികാരമുണ്ടെങ്കിലും പോലീസുമായി കൂടിയാലോചന നടത്തി മാത്രമേ ഇത്തരം അധികാരം സാധാരണ നിലയിൽ ഉപയോഗിക്കാറുള്ളൂ. ഇടുക്കി ജില്ലയിലെ എല്ലാ മതവിഭാഗങ്ങളുടെയും ആരാധനാലയങ്ങളുടെ കാര്യമെടുത്താൽ പലതും പട്ടയമില്ലാത്ത ഭൂമിയിലാണ് സ്ഥിതി ചെയ്യുന്നതെന്ന പ്രശ്നം ഉയർന്നുവന്നിട്ടുണ്ട്. ഇക്കാര്യവും കൂട്ടായ ആലോചനയുടെ ഭാഗമായി തീരുമാനം എടുത്തു പോകേണ്ടതാണ്. റവന്യൂ

ഉദ്യോഗസ്ഥർ നടത്തിയ കയ്യേറ്റം ഒഴിപ്പിക്കൽ നടപടി ഒഴിവാക്കണമെന്ന ഒരു തീരുമാനവും സർക്കാർ സ്വീകരിച്ചിട്ടില്ല. കഴിയുന്നതും സമവായത്തിലൂടെ, ജനങ്ങളുടെ പിന്തുണയോടെ ഈ പ്രശ്നം പരിഹരിക്കാനാണ് സർക്കാർ ശ്രമിക്കുന്നത്. വൻകിട കയ്യേറ്റങ്ങൾ ഒഴിപ്പിക്കുക എന്ന നയത്തിൽ തന്നെയാണ് സർക്കാർ ഉറച്ചുനിൽക്കുന്നത്. അതോടൊപ്പം യഥാർത്ഥ ജനജീവിതത്തിന് തടസ്സപ്പെടാത്ത വിധത്തിലുള്ള കൈവശാവകാശ രേഖകളുടെ പരിശോധനയിലൂടെ പരമാവധി പേർക്ക് പട്ടയം നൽകുക എന്നതാണ് സർക്കാർ നയം. പത്ത് സെന്റിൽ താഴെമാത്രം ഭൂമി കൈവശംവച്ച് വീടും കൃഷിയുമായി കഴിയുന്നവർ, മറ്റുവിടെയും ഭൂമിയില്ലാത്തവരുമുണ്ടെങ്കിൽ അത്തരം ആളുകളെ സംരക്ഷിക്കേണ്ടി വരും. ലാന്റ് അസസ്മെന്റ് ആക്റ്റിൽ അതിന് വ്യവസ്ഥയുണ്ടെന്നുള്ളത് നാം ഓർക്കേണ്ടതാണ്. ഒരു കാര്യം വ്യക്തമാക്കാൻ ഈ അവസരം ഉപയോഗിക്കുകയാണ്.

ഇടുക്കിയിലെ എല്ലാ വൻകിട കയ്യേറ്റങ്ങളും എൽ.ഡി.എഫ്. ഗവൺമെന്റ് അധികാരത്തിൽ വന്നതിനുശേഷം ഉണ്ടായതല്ല, യു.ഡി.എഫ്. ഗവൺമെന്റിന്റെ കാലത്തുണ്ടായതാണ്. ഈ സർക്കാരിന്റെ കാലത്ത് ഒരു കയ്യേറ്റവും നടക്കുന്നില്ല. കയ്യേറ്റത്തെയും കുടിയേറ്റത്തെയും രണ്ടായി കണ്ടുകൊണ്ടുള്ള നിലപാടാണ് സർക്കാരിനുള്ളത്. ഇത് രണ്ടായി കണ്ടുകൊണ്ട് മാത്രമേ പോകാൻ കഴിയൂ എന്ന്

തന്നെയാണ് സർക്കാരിന്റെ നിലപാട്. ഒരു നാട് മുഴുവൻ ഒരുമിച്ച് പ്രവർത്തിക്കേണ്ട ആവശ്യകതയാണ് ഇക്കാര്യത്തിൽ വേണ്ടത്. ജനങ്ങളുടെ പിന്തുണയോടെ അവിടെ നിലനിൽക്കുന്ന പ്രശ്നങ്ങൾ പരിഹരിക്കാനാണ് സർക്കാർ ശ്രമിക്കുന്നത്. അതുകൊണ്ടാണ് രാഷ്ട്രീയപാർട്ടി നേതാക്കൾ, മതസാമുദായിക സംഘടനകളുടെ നേതാക്കൾ, പരിസ്ഥിതി പ്രവർത്തകർ, മാധ്യമ പ്രവർത്തകർ എന്നിവരുമായെല്ലാം ആലോചിച്ച് കൂട്ടായ തീരുമാനം എടുക്കണമെന്ന് സർക്കാർ നിർദ്ദേശിക്കാൻ ഇടയായത്.

കേരളത്തിന്റെ സമ്പദ്ഘടനയ്ക്ക് വലിയ സംഭാവന നൽകുന്ന ജില്ലയാണ് ഇടുക്കി. തോട്ടം ഉത്പന്നങ്ങളിലൂടെ നമുക്ക് വിദേശനാണ്യം നേടിത്തരുന്നതിലും ടൂറിസം രംഗത്തും വൈദ്യുതി ഉത്പാദന രംഗത്തും എല്ലാം വലിയ സംഭാവന നൽകുന്ന ഇടുക്കിയുടെ പ്രശ്നങ്ങൾ പരിഹരിക്കേണ്ടത് നമ്മുടെ ആകെ ഉത്തരവാദിത്വം ആണെന്നാണ് സർക്കാർ കാണുന്നത്. അവിടത്തെ പ്രശ്നങ്ങളെക്കുറിച്ച് നേരിട്ടറിവുള്ള വ്യക്തിയാണ് ബഹുമാന്യനായ എം. എം. മണി. ആ നാടിന്റെ ശൈലി അദ്ദേഹത്തിന്റെ സംസാരത്തിൽ കടന്നുവരാറുണ്ട്. അത്തരം ചില സന്ദർഭങ്ങളെ പർവ്വതീകരിച്ച് അതിലൂടെ രാഷ്ട്രീയ മുതലെടുപ്പ് നടത്താനുള്ള ശ്രമമാണ് ഇവിടെ നടക്കുന്നത്. ബഹുമാന്യനായ എം. എം. മണിയുടെ പ്രസംഗം

ചില മാധ്യമങ്ങൾ വളച്ചൊടിക്കുകയായിരുന്നു എന്ന പ്രശ്നവും ഇപ്പോൾ ഉയർന്നുവന്നിട്ടുണ്ട്. പെമ്പിള്ളി ഒരുമ സമരം നാം നേരത്തെ വിലയിരുത്തിയതാണ്. തോട്ടം തൊഴിലാളികളുടെ ചില പ്രശ്നങ്ങളായിരുന്നു ഇതിനടിസ്ഥാനം. ഇപ്പോൾ ഉയർന്നുവന്ന വിവാദത്തെ സംബന്ധിച്ച് ബഹുമാന്യനായ എം. എം. മണി തന്നെ വ്യക്തമാക്കിയിട്ടുണ്ട്. 'തന്റെ പ്രസ്താവന ആരെയെങ്കിലും വേദനിപ്പിച്ചിട്ടുണ്ടെങ്കിൽ താൻ നിർവ്യാജം ഖേദം പ്രകടിപ്പിക്കുന്നു' എന്ന കാര്യവും അദ്ദേഹം വ്യക്തമാക്കിക്കഴിഞ്ഞതാണ്. പെമ്പിള്ളി ഒരുമ പ്രസിഡന്റ് ഇപ്പോൾ നടത്തുന്ന രാഷ്ട്രീയപ്രേരിത സമരത്തെ തള്ളിപ്പറഞ്ഞിട്ടുണ്ട് എന്നതും നാം മറക്കാൻ പാടില്ല. ഈ ഗവൺമെന്റിന്റെ കാലത്ത് അർഹതപ്പെട്ട കുടുംബങ്ങൾക്ക് പട്ടയം നൽകുന്നതിനാണ് മുൻഗണന നൽകുന്നത്. പട്ടയം നൽകാനുള്ള നടപടികൾ ത്വരിതഗതിയിൽ സ്വീകരിച്ചുവരികയാണ്. അടുത്ത മാസംതന്നെ പട്ടയം നൽകാനാകണമെന്ന നിലയ്ക്കാണ് കാര്യങ്ങൾ പുരോഗമിച്ചുവരുന്നത്. ആ പ്രവർത്തനവുമായി മുന്നോട്ടുപോകുകതന്നെ ചെയ്യും. കയ്യേറ്റത്തോട് വിട്ടുവീഴ്ചയില്ല, വൻകിട കയ്യേറ്റക്കാരോട് കടുത്ത സമീപനംതന്നെ സർക്കാർ സ്വീകരിക്കുകയും ചെയ്യുമെന്ന് ഞാൻ ആവർത്തിച്ച് വ്യക്തമാക്കുകയാണ്. അതുകൊണ്ടുതന്നെ സഭ നിർത്തിവെച്ച് ചർച്ച ചെയ്യേണ്ടതായ ഒരു പ്രശ്നമായി ഇത് വരുന്നില്ല.

മി. സ്ലീക്കർ: വ്യക്തിപരമായ വിശദീകരണം നടത്തുന്നതിനുവേണ്ടി ബഹുമാനപ്പെട്ട വൈദ്യുതി വകുപ്പുമന്ത്രി രേഖാമൂലം ആവശ്യപ്പെട്ടിട്ടുണ്ട്. അദ്ദേഹത്തിന് സംസാരിക്കാവുന്നതാണ്.

വൈദ്യുതി വകുപ്പുമന്ത്രി (ശ്രീ. എം. എം. മണി): സർ, ഇടുക്കി ജില്ലയിലെ കുമ്പിത്തങ്ങി ഇരുപതേക്കറിൽ രക്തസാക്ഷി തങ്കപ്പൻ അനുസ്മരണ പരിപാടിയിൽ .....(ബഹളം).....

(പ്രതിപക്ഷാംഗങ്ങൾ അവരവരുടെ ഇരിപ്പിടങ്ങളിൽനിന്നും എഴുന്നേറ്റ് ഡയസിനുമുമ്പാകെ വന്ന് സഭാനടപടികൾ തടസ്സപ്പെടുത്തി.)

മി. സ്ലീക്കർ: എന്താണ്? എന്താണെന്ന് മനസ്സിലായില്ല. ....(ബഹളം)..... അത് ചെയർ ആണ് തീരുമാനിക്കുന്നത്. ....(ബഹളം)..... അദ്ദേഹവുമായി ബന്ധപ്പെട്ട ഒരു ആക്ഷേപമാണ് തന്നിരിക്കുന്നത്. ....(ബഹളം)..... ഇത് ശരിയല്ല. ....(ബഹളം)..... അദ്ദേഹത്തിന് പറയാനുള്ളതുകൂടി കേട്ടിട്ട് ശ്രീ. തിരുവഞ്ചൂർ രാധാകൃഷ്ണൻ സംസാരിക്കാം. ....(ബഹളം)..... അതുകൂടി കേട്ടിട്ട് അങ്ങേയ്ക്ക് സംസാരിക്കാം. ....(ബഹളം)..... വ്യക്തിപരമായ വിശദീകരണം കൊടുക്കാൻ ഏതുസമയം അനുവദിക്കണമെന്ന് ചെയർ ആണ് തീരുമാനിക്കുക. ....(ബഹളം).....

ഈ സഭയിലെ ഏത് അംഗത്തിനും വ്യക്തിപരമായ വിശദീകരണം നൽകേണ്ട ആവശ്യം വന്നാൽ അതിന് സമയം അനുവദിക്കാനുള്ള ഉത്തരവാദിത്വം ചെയറിനാണ്. അതിൽ നിങ്ങൾക്ക് ഇടപെടാൻ കഴിയില്ല. ....(ബഹളം).....

ബഹുമാനപ്പെട്ട തിരുവഞ്ചൂർ രാധാകൃഷ്ണൻ ആ വിശദീകരണവുംകൂടി കേട്ടതിനുശേഷം സംസാരിക്കാം. ....(ബഹളം)..... നിങ്ങൾ സീറ്റിലിരിക്കാതെ ബഹളം വച്ചുകൊണ്ടിരുന്നാൽ പ്രതിപക്ഷ നേതാവിന് മൈക്ക് കിട്ടുകയില്ല.

(പ്രതിപക്ഷാംഗങ്ങൾ അവരവരുടെ സീറ്റുകളിലേയ്ക്ക് തിരിച്ചുപോയി.)

പ്രതിപക്ഷനേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട സ്പീക്കർ സർ, സാധാരണഗതിയിൽ ഒരു അംഗത്തിനുമേൽ പരാമർശമുണ്ടായാൽ ആ അംഗത്തിന് പേഴ്സണൽ എക്സ്പ്ലനേഷൻ കൊടുക്കാനുള്ള അവകാശമുണ്ട്. പക്ഷേ ഇവിടെ മന്ത്രിയെപ്പറ്റി ആരും ഒന്നും പറഞ്ഞില്ലല്ലോ? പറയാൻ പോകുന്നതല്ലേയുള്ളൂ. അങ്ങ് എന്തിനാണ് ഇങ്ങനെയൊരു നിലപാട് സ്വീകരിക്കുന്നത്?

മി. സ്പീക്കർ: റൂൾ 50 പ്രകാരം നൽകിയ നോട്ടീസിന്റെ വിശദാംശങ്ങൾ ഞാനിവിടെ വായിച്ചുയടൻതന്നെ വ്യക്തിപരമായ വിശദീകരണം നടത്തുന്നതിനുവേണ്ടി അദ്ദേഹം രേഖാമൂലം ആവശ്യപ്പെട്ടു. അദ്ദേഹത്തെ സംബന്ധിച്ചുള്ള ചർച്ചയാണ് ഇവിടെ നടക്കാൻ പോകുന്നത്. അതുകൊണ്ട്



അദ്ദേഹത്തിന് പറയാനുള്ളതുംകൂടി കേട്ടതിനുശേഷം ശ്രീ. തിരുവഞ്ചൂർ രാധാകൃഷ്ണൻ സംസാരിക്കുന്നതാണ് മര്യാദ. .... (ബഹളം) ..... നിങ്ങൾക്ക് കേൾക്കണമെന്ന് നിർബന്ധമുണ്ടെങ്കിൽ കേൾക്കട്ടെ. അല്ലാതെ എനിക്ക് നിർബന്ധമില്ല.

ശ്രീ. രമേശ് ചെന്നിത്തല: ബഹുമാനപ്പെട്ട സ്പീക്കർ സർ, ഈ സഭയുടെ കീഴ്വഴക്കങ്ങൾ അങ്ങ് ലംഘിക്കരുത്. റൂൾ 50 പ്രകാരം അവതരിപ്പിച്ച നോട്ടീസിന് മുഖ്യമന്ത്രി മറുപടി പറഞ്ഞു. ഇനി നോട്ടീസ് നൽകിയ മെമ്പർക്കുള്ള അവസരമാണ്. അതുകഴിഞ്ഞ് വൈദ്യുതി വകുപ്പുമന്ത്രിക്ക് അവസരം കൊടുക്കൂ.

മി. സ്പീക്കർ: മന്ത്രി എപ്പോൾ സംസാരിക്കണമെന്നുള്ള കാര്യത്തിൽ ചെയറിന് യാതൊരു നിർബന്ധവുമില്ല. മന്ത്രിയുടെ മറുപടികൂടി കേട്ടതിനുശേഷം ശ്രീ. തിരുവഞ്ചൂർ രാധാകൃഷ്ണൻ സംസാരിക്കാം. ....(ബഹളം).... മന്ത്രിയുടെ മറുപടി കേൾക്കണമെങ്കിൽ കേൾക്കട്ടെ. അദ്ദേഹം പറയുന്നത് കേൾക്കാതെതന്നെ സംസാരിക്കണമെങ്കിൽ അങ്ങ് സംസാരിക്കൂ.

ശ്രീ. തിരുവഞ്ചൂർ രാധാകൃഷ്ണൻ: സർ, 'എന്നെ കണ്ടാൽ കിണ്ണം കട്ടവനാണെന്ന് തോന്നുമോ' എന്നുള്ള മട്ടിലാണ് യഥാർത്ഥത്തിൽ ഇവിടെ അടിയന്തര പ്രമേയം അവതരിപ്പിക്കുന്നതിനുമുമ്പുതന്നെ വ്യക്തിപരമായ .....

പട്ടികജാതി പട്ടികവർഗ്ഗ പിന്നോക്കസമുദായ ക്ഷേമവും നിയമവും

സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, ഞാൻ പോയിന്റ് ഓഫ് ഓർഡർ ഉന്നയിക്കുന്നു.

മി. സ്പീക്കർ: ശ്രീ. തിരുവഞ്ചൂർ രാധാകൃഷ്ണൻ സംസാരിച്ചു തുടങ്ങിയില്ലേ; അതുകൊണ്ട് അദ്ദേഹം സംസാരിച്ചുകഴിഞ്ഞിട്ട് അങ്ങേയ്ക്ക് പോയിന്റ് ഓഫ് ഓർഡർ അവതരിപ്പിക്കാം. (.....ബഹളം.....) കീഴ്വഴക്കങ്ങൾ ലംഘിക്കാനോ ഏതെങ്കിലും തരത്തിലുള്ള നടപടിക്രമങ്ങൾ തെറ്റിക്കാനോ വേണ്ടിയായിരുന്നില്ലെന്ന് ചെയർ വ്യക്തമായി പറഞ്ഞതാണ്. ഒരു മന്ത്രിയെ സംബന്ധിച്ച ആക്ഷേപം എഴുതിത്തന്നത് റൂൾ 50 പ്രകാരം ഞാനിവിടെ വായിച്ചു. അപ്പോൾത്തന്നെ മന്ത്രി ഒരു വിശദീകരണം നൽകുന്നതിന് ആവശ്യപ്പെട്ടു. അതുകൂടി കേട്ടിട്ട് പറയുന്നതാണ് മര്യാദ എന്നുള്ളതുകൊണ്ട് മന്ത്രിയെ സംസാരിക്കാനായി ചെയർ വിളിച്ചു. അത് കേൾക്കേണ്ടെന്നാണ് നിങ്ങളുടെ ആവശ്യമെങ്കിൽ കേൾക്കേണ്ട. ശ്രീ. തിരുവഞ്ചൂർ രാധാകൃഷ്ണൻ സംസാരിക്കൂ. മന്ത്രിക്ക് പറയാനുള്ളത് കേൾക്കാൻപോലും തയ്യാറല്ലാതെ സംസാരിക്കണമെന്നാണെങ്കിൽ അങ്ങ് സംസാരിക്കൂ. മന്ത്രിക്ക് അതിനുശേഷം അവസരം കൊടുക്കാം.

ശ്രീ. എ. കെ. ബാലൻ: സർ, പോയിന്റ് ഓഫ് ഓർഡർ അവതരിപ്പിക്കാൻ അനുവദിച്ചാൽ അത് കേൾക്കാനുള്ള ബാധ്യത ബഹുമാനപ്പെട്ട സ്പീക്കർക്കുണ്ട്.

അല്ലെങ്കിൽ പോയിന്റ് ഓഫ് ഓർഡറിന് അനുവാദം നൽകരുത്.

മി. സ്പീക്കർ: ശ്രീ. തിരുവഞ്ചൂർ രാധാകൃഷ്ണൻ സംസാരിച്ചുതുടങ്ങി. അതുകഴിഞ്ഞ് പോയിന്റ് ഓഫ് ഓർഡർ അവതരിപ്പിക്കാം.

ശ്രീ. എ. കെ. ബാലൻ: സർ, ശ്രീ. തിരുവഞ്ചൂർ രാധാകൃഷ്ണൻ സംസാരിച്ചു തുടങ്ങിയതിനിടയിലാണ് ഞാൻ പോയിന്റ് ഓഫ് ഓർഡർ ഉന്നയിച്ചത്. അതിന് അനുവദിക്കുന്നില്ലെങ്കിൽ വേണ്ട.

മി. സ്പീക്കർ: ശ്രീ. തിരുവഞ്ചൂർ രാധാകൃഷ്ണൻ സംസാരിച്ച് കഴിഞ്ഞിട്ട് പോയിന്റ് ഓഫ് ഓർഡർ ഉന്നയിച്ചാൽ പോരേ?

ശ്രീ. എ. കെ. ബാലൻ: സർ, പോയിന്റ് ഓഫ് ഓർഡർ ഉന്നയിക്കാൻ എന്നെ അനുവദിക്കുമോ? ഇല്ലെങ്കിൽ ഞാനിവിടെ ഇരിക്കാം.

മി. സ്പീക്കർ: ശ്രീ. തിരുവഞ്ചൂർ രാധാകൃഷ്ണൻ സംസാരിച്ച് കഴിഞ്ഞിട്ട് പോയിന്റ് ഓഫ് ഓർഡർ ഉന്നയിക്കാൻ സമയം നൽകാം.

ശ്രീ. തിരുവഞ്ചൂർ രാധാകൃഷ്ണൻ: സർ, ഇത് അത്യന്തം ദുർഭാഗ്യകരമായിപ്പോയി. അടിയന്തര പ്രമേയത്തിന്റെ അവതരണത്തിന് ഞങ്ങൾ സ്പീക്കർക്ക് നോട്ടീസ് നൽകി. മറുപടി പറയാൻവേണ്ടി സ്പീക്കർ മുഖ്യമന്ത്രിയെ വിളിച്ചു. സ്വാഭാവികമായും അതിന്റെ ക്രോണോളജിക്കൽ ഓർഡർ എന്നുപറയുന്നത്

അടിയന്തര പ്രമേയത്തിന് നോട്ടീസ് തന്ന ആളിനെ സംസാരിക്കാൻ അനുവദിക്കുകയല്ലേ? അത് അനുവദിക്കുന്നതിനുപകരം ഇന്നത് പറയാൻ സാധ്യതയുണ്ടെന്ന് കരുതിക്കൂട്ടി മന്ത്രിയോട് വിശദീകരണം നടത്താൻ പറയുകയാണ്.

മി. സ്പീക്കർ: ശ്രീ. തിരുവഞ്ചൂർ രാധാകൃഷ്ണൻ, അങ്ങനെ ഇന്റർപ്രട്ടേഷൻ നടത്തരുത്. അങ്ങ് എഴുതിത്തന്ന നോട്ടീസ് ഇവിടെ വായിച്ചില്ലേ? (.....ബഹളം.....) അത് കേട്ടപ്പോഴാണ് ശ്രീ. എം. എം. മണി വിശദീകരണത്തിന് സമയം ചോദിച്ചത്. (.....ബഹളം.....) ...പ്ലീസ്..... അങ്ങ് സംസാരിക്കൂ.

ശ്രീ. തിരുവഞ്ചൂർ രാധാകൃഷ്ണൻ: സർ, ശ്രീ. എ. കെ. ബാലൻ പാർലമെന്ററികാര്യ വകുപ്പ് കൈകാര്യം ചെയ്യുന്ന മന്ത്രിയും സീനിയറുമായിട്ടുള്ള ആളല്ലേ? അങ്ങ് ഇടയ്ക്കിടയ്ക്ക് ഉപദ്രവിക്കാതിരിക്കൂ.

ഇവിടെ പ്രധാനപ്പെട്ട രണ്ട് കാര്യങ്ങൾക്കാണ് മുഖ്യമന്ത്രി മറുപടി പറഞ്ഞത്. മൂന്നാർ കയ്യേറ്റത്തെക്കുറിച്ചും വൻകിടക്കാരെ പിടിക്കുമെന്നും അദ്ദേഹം പറഞ്ഞു. ഒരു വൻകിടക്കാരെയും പിടിക്കുന്നില്ല. അതവിടെ നിൽക്കട്ടെ. 'An extend of more than one lakh land illegally grabbed by KDH Village in Idukki District and the respondents challenging the sovereignty of our country and the

provisions of the Constitution of India'. ഇത് കോടതിയുടെ ഒബ്സർവേഷനായി നിൽക്കുകയാണ്. അവിടെയെങ്ങും തൊട്ടിട്ടില്ല. കയ്യേറ്റം ഒഴിവാക്കുന്നതിനുവേണ്ടി നടത്തിക്കൊണ്ടിരിക്കുന്ന റവന്യൂ വകുപ്പുമന്ത്രിയുടെ ഇച്ഛാശക്തിയോടെയുള്ള നീക്കത്തെ നൂറ് ശതമാനവും ഞങ്ങൾ പിന്തുണയ്ക്കുകയാണ്. അങ്ങനെ എടുത്തിരിക്കുന്ന നടപടികളോട് ഞങ്ങൾ യോജിക്കുകയാണ്.

ഇവിടെ കോടതിയുടെ മൂന്ന് കമ്മീഷൻ റിപ്പോർട്ടുകളുണ്ട്. മൂന്ന് കമ്മീഷന്റെ റിപ്പോർട്ടും ഞാൻ ഒന്നിനുപിറകെ എടുക്കാം. രാജൻ മധേക്കർ കമ്മിറ്റി റിപ്പോർട്ട്, നിവേദിത പി. ഹരൻ റിപ്പോർട്ട്, ടി. പി. സെൻകുമാർ റിപ്പോർട്ട് - ഈ മൂന്നും റിപ്പോർട്ടും ഞാൻ പിന്നീട് പറഞ്ഞുകൊള്ളാം.

ഇവിടെ തിടുക്കത്തിൽ ശ്രീ. എം. എം. മണി എഴുന്നേറ്റ് ഉത്തരം പറയുന്നതിനുവേണ്ടി ശ്രമിച്ചപ്പോൾ എന്തോ ചീഞ്ഞുനാറുന്നുവെന്നൊരു തോന്നൽ സ്വാഭാവികമായിട്ടും ഇതിനകത്തുള്ള ആളുകൾക്കുണ്ടായി. അവിടെ ഈ കയ്യേറ്റത്തെ എതിർക്കുന്നതിനുവേണ്ടി റവന്യൂ വകുപ്പുമന്ത്രിയും അദ്ദേഹത്തോടൊപ്പം നിൽക്കുന്ന ആളുകളും ഒരുമിച്ച് വളരെ ശക്തിയോടുകൂടി നിലപാടെടുത്തപ്പോൾ, ആ കയ്യേറ്റം ഒഴിപ്പിക്കുന്നത് തടയുന്നതിനുവേണ്ടിയുള്ള ഗുഡ്ഗ്രൂമങ്ങൾ നടക്കുകയാണ്. ആ ഗുഡ്ഗ്രൂമത്തിന്റെ ഒരു ഭാഗമാണ് ഇവിടെ ശ്രീ. എം. എം. മണിയുടെ

ഭാഗത്തുനിന്നുണ്ടായിട്ടുള്ളത്. അദ്ദേഹം ഒരു കാര്യത്തിൽ സത്യസന്ധനാണ്. വളരെ പരസ്യമായി അദ്ദേഹം ഈ കയ്യേറ്റക്കാർക്ക് അനുകൂലമായി നിൽക്കുന്നുവെന്നുള്ള കാര്യത്തിൽ നൂറു ശതമാനവും ശരിയാണ്.

ശ്രീ. എം. എം. മണി സ്ത്രീത്വത്തെ ചോദ്യം ചെയ്യുന്നത് എന്തിനാണ്? കയ്യേറ്റക്കാരെ ഒഴിപ്പിക്കുന്നതിനുവേണ്ടിയുള്ള നടപടിയെടുക്കണമെങ്കിൽ സർവ്വാധികാരവും നിങ്ങളുടെ കയ്യിലില്ലേ? നിങ്ങളുടെ കയ്യിൽ പോലീസുണ്ട്; നിങ്ങളുടെ കയ്യിൽ അധികാരമുണ്ട്; നിങ്ങൾക്ക് എന്തുവേണമെങ്കിലും ചെയ്യാം; നിങ്ങളെടുക്കുന്ന നടപടികളെ പ്രതിപക്ഷം ചോദ്യം ചെയ്യുന്നില്ല; സർവ്വ കക്ഷികളും അതിനെ പിന്തുണയ്ക്കുകയാണ്. എന്നിട്ടും ഇതിന്റെ പിന്നിൽ പ്രവർത്തിക്കുന്ന ചില ആളുകളെ ഉന്നംവച്ച് ശ്രീ. എം. എം. മണി എന്തിനാണ് സംസാരിച്ചു കൊണ്ടിരിക്കുന്നത്? സ്ത്രീത്വത്തിനെതിരായി ശ്രീ. എം. എം. മണി നടത്തിയിട്ടുള്ള പ്രസ്താവന കേരളകൗമുദി പത്രത്തിൽ വന്നത് ഞാൻ വായിക്കുകയാണ്, (പത്രം ഉയർത്തിക്കാട്ടുന്നു) 'മാധ്യമ പ്രവർത്തകർ - സബ്കളക്ടറുടെ കൂടിയാലോചന വൈകുന്നേരം. പണ്ട് നമ്മുടെ സുരേഷ്കുമാർ ഇതുപോലെതന്നെയായിരുന്നു പണി, കള്ളുകുടി.... ശ്രീ. വി. എസ്. ഇവിടെയില്ല, എഴുന്നേറ്റു പോയി. കള്ളുകുടി, കേയ്സ് കണക്കിനായിരുന്നു ബ്രാൻഡി. ഇത് നമ്മുടെ പഴയ പൂച്ച, ഗവൺമെന്റ് ഗസ്റ്റ്

ഹൗസിൽ സകല പരിപാടിയുമുണ്ടായിരുന്നു. പിന്നെയൊരു 'പെമ്പിളെ ഒരുമ' അന്ന് കുടിയും സകല വൃത്തികേടുകളും നടന്നിട്ടുണ്ട്. ഇപ്പോൾ മനസ്സിലായില്ലേ (.....ബഹളം.....) അടുത്തുള്ള കാട്ടിലായിരുന്നു പണി. എന്തു പണിയാണ്? അന്നൊരു ഡിവൈ.എസ്.പി.യും കൂടെയുണ്ടായിരുന്നു. ഞങ്ങൾക്കറിയാം, ഞാനതുപറഞ്ഞു. ഇവിടെ ചില ചാനലുകാരും ഈ പണിക്ക് കൂട്ടുനിന്നിട്ടുണ്ടായിരുന്നു എന്നാണ്.

ഇവിടെ ശ്രീ. എം. എം. മണി നടത്തിയിട്ടുള്ള പ്രസ്താവനകൾ ധാരാളമാണ്. സ്ത്രീത്വത്തിനെതിരായി ഏറ്റവും കൂടുതൽ അറ്റാക്കാണ് അദ്ദേഹം നടത്തിയത്. ഇപ്പോൾ 'പെമ്പിളെ ഒരുമ' അവിടെ സമരം നടത്തുകയല്ലേ? അങ്ങയുടെ പാർട്ടിക്കാരനായ ജിഷ്ണു പ്രണോയി എസ്.എഫ്.ഐ.-യിൽ ആയിരുന്നു. ഞങ്ങൾക്ക് അതിനെക്കുറിച്ച് ഒരു എതിർപ്പുമില്ല; ഒരു കുട്ടിക്ക് ഏത് പാർട്ടിയിലും ചേരാം. ജിഷ്ണു പ്രണോയിയുടെ അമ്മ മഹിജ, അങ്ങയുടെ പാർട്ടി കുടുംബത്തിൽപ്പെട്ട വ്യക്തിയാണ്. ആ പാർട്ടി കുടുംബത്തിൽപ്പെട്ട മഹിജ ഇവിടെയൊരു സമരത്തിനെത്തി, സമരത്തിന്റെ പശ്ചാത്തലത്തിലേയ്ക്ക് ഞാൻ പോകുന്നില്ല. അതിനെക്കുറിച്ച് ശ്രീ. എം. എം. മണി പറഞ്ഞത് എന്താണ്? പാർട്ടി കുടുംബത്തിൽപ്പെട്ട് രക്തസാക്ഷിത്വം ഉൾക്കൊള്ളുന്ന ഒരു കൊച്ചുകുട്ടിയുടെ അമ്മയെക്കുറിച്ച് ശ്രീ. എം. എം. മണി

പറഞ്ഞതെന്താണ്? ജിഷ്ണു പ്രണോയിയുടെ അമ്മ മഹിജയെ മുഖ്യമന്ത്രി കാണാൻ തയ്യാറാകാത്തതിനെ ന്യായീകരിച്ചുകൊണ്ട് ശ്രീ. എം. എം. മണി പരിഹസിച്ചു. 'ചിലർ പറയുന്നതുപോലെ മഹിജയെ ആശ്വസിപ്പിക്കാൻ മുഖ്യമന്ത്രി പോയാൽ അവർ കതകടച്ച് കാണേണ്ട എന്ന് പറയും; പിന്നെ അതിലും വലിയ പണിയാകും. അവർ മറ്റാരുടെയോ കയ്യിൽ കിടന്ന് കളിക്കുകയാണ് എന്ന് ശ്രീ. എം. എം. മണി പറയുകയാണ്. അവർ അങ്ങയുടെ പാർട്ടി കുടുംബത്തിൽപ്പെട്ടതല്ലേ; അങ്ങയുടെ പാർട്ടി വിഭാഗത്തിൽപ്പെട്ടതല്ലേ; അങ്ങയുടെ പാർട്ടിയിലെ പ്രമുഖരായിട്ടുള്ള ആളല്ലേ? ഇന്നലെ ശ്രീ. കോടിയേരി ബാലകൃഷ്ണൻ ആ വീട്ടിൽ പോയല്ലോ; അവരുമായി സംസാരിച്ചല്ലോ; എന്ത് അനാവശ്യമാണ് കേരളത്തിലെ ഒരു മന്ത്രി പറയുന്നത്? സ്ത്രീത്വത്തെ ചോദ്യം ചെയ്തതിനും അപമാനകരമായ പ്രസ്താവന നടത്തിയതിനും ശ്രീ. എം. എം. മണി ഇവിടെ ഒരു ഖേദപ്രകടനത്തിനാണ് ആദ്യം എഴുന്നേറ്റിരുന്നതെങ്കിൽ ഞങ്ങൾക്കത് മനസ്സിലാക്കാമായിരുന്നു. അദ്ദേഹത്തിന്റെ ഈ പ്രവർത്തനത്തെക്കുറിച്ച് നമ്മുടെ സമൂഹത്തിലുള്ള വിവിധ രൂപത്തിൽപ്പെട്ട ആളുകൾ പറയുന്നുണ്ട്. മാതൃഭൂമി പത്രത്തിൽ അവർ പറഞ്ഞിരിക്കുന്നത്, 'പണ്ട് സുരേഷ്കുമാർ പറഞ്ഞിട്ടുണ്ട്, കള്ളുകുടി - കേയ്സുകണക്കിനായിരുന്നു ബ്രാൻഡി, ഇവിടെ പൂച്ച, ഗസ്റ്റ് ഹൗസിൽ അന്നും കുടി, സകല പണിയും 'പെമ്പിളെ ഒരുമ'



അന്നും കുടി, സകല വൃത്തികേടുകളും നടന്നിട്ടുണ്ട്. മനസ്സിലായല്ലോ, അടുത്തുള്ള വനത്തിലാണ് കളി നടക്കുന്നത്. ഇങ്ങനെയൊക്കെയാണ് ശ്രീ. എം. എം. മണി പറഞ്ഞിട്ടുള്ളത് '. ഇത് ഈ ഗവൺമെന്റിന്റെ സ്റ്റാൻഡ് ആണോ? അങ്ങ് ഇവിടെ പറഞ്ഞല്ലോ, ശ്രീ. എം. എം. മണിയുടെ വർത്തമാനം നാടൻ ശൈലിയാണെന്ന്. അങ്ങ് എന്തുവേണമെങ്കിലും പറഞ്ഞോളൂ; ഇടുക്കിക്കാരെ അപമാനിക്കുന്ന രൂപത്തിൽ അങ്ങ് വർത്തമാനം പറയരുതെന്ന് ഞാൻ ഓർമ്മിപ്പിക്കുകയാണ്. ഇടുക്കിയിലുള്ള ആളുകൾ സംസ്കാര സമ്പന്നരാണ്; എത്രയോ പുതിയ വിദ്യാഭ്യാസ സ്ഥാപനങ്ങളാണ് അവിടെയുള്ളത്; എത്രയോ ഉന്നതങ്ങളായ സ്ഥാപനങ്ങളാണ് അവിടെ പ്രവർത്തിക്കുന്നത്; അവരെല്ലാം ഈ ശൈലിയിലാണോ വർത്തമാനം പറയുന്നത്? അവരുടെയെല്ലാം നാടൻ ശീല് ഇതാണോ; ഈ രൂപത്തിലാണോ? ശ്രീ. എം. എം. മണി പണ്ട് താമസിച്ചിരുന്ന കിടങ്ങുരാണെങ്കിൽ എന്റെ നാടിന് അടുത്താണ്. അവിടെ ഇതുപോലൊരു വർത്തമാനമേ ഇല്ല. അതാണ് ഞങ്ങൾ കണ്ടുകൊണ്ടിരിക്കുന്നത്.

നമുക്കെല്ലാവർക്കുമറിയാം ബഹുമാനപ്പെട്ട കാളീശ്വര രാജ് വക്കീലിനെ; അദ്ദേഹത്തിന്റെ ഒരു പ്രസ്താവന പത്രത്തിൽ വന്നിട്ടുള്ളത് എന്താണ്? പൊതുസമൂഹം മൊത്തത്തിൽ ഇതിനെ എതിർക്കുകയാണ്. ശ്രീമതി സുഗതകുമാരി ടീച്ചർ ഇതിനെ

എതിർത്തില്ലേ; അവർ പറഞ്ഞത്, ഒരു കമ്മ്യൂണിസ്റ്റുകാരന് എങ്ങനെ ഇങ്ങനെ സംസാരിക്കാൻ കഴിയും എന്നാണ്. അതല്ലേ സുഗതകുമാരി ടീച്ചർ ചോദിച്ചത്; നിങ്ങളോടൊപ്പം എല്ലാക്കാലത്തും നടന്നിട്ടുള്ള സാരാ ജോസഫ് പറഞ്ഞു, രാജിവെച്ചില്ലെങ്കിൽ ശ്രീ. എം. എം. മണിയെ പുറത്താക്കണം. ഉദ്യോഗസ്ഥരെ പുലഭ്യം പറയുന്നതും അതോടൊപ്പം അശ്ലീലഭാഷ ഉപയോഗിക്കുന്നതും ശരിയല്ലെന്ന് അഡീഷണൽ ചീഫ് സെക്രട്ടറിയായിരുന്ന ശ്രീ. ഡി. ബാബുപോൾ പറഞ്ഞിരിക്കുന്നു. ഭരണഘടനാ വിദഗ്ദ്ധർ പറയുന്നു, ഇത് ഭരണഘടനാ ലംഘനമാണ്, സത്യപ്രതിജ്ഞാ ലംഘനമാണ്, ഇവർക്കെതിരെ നടപടിയെടുക്കണമെന്നാണ് വളരെ ശക്തിയായി പറഞ്ഞിട്ടുള്ളത്. ശ്രീ. എം. എം. മണി എടുത്ത നടപടിയെക്കുറിച്ച് അങ്ങ് ഇവിടെ ഒന്നും പറഞ്ഞില്ല. പക്ഷെ, അങ്ങയുടെ പ്രസ്താവന എന്റെ കയ്യിലുണ്ട്. ശ്രീ. എം. എം. മണിയെ തള്ളി മുഖ്യമന്ത്രി പറഞ്ഞ വാചകം ഞാൻ വായിക്കാം. 'പെമ്പിള്ളെ ഒരുമ' അവരെക്കുറിച്ച് ശ്രീ. എം. എം. മണി നടത്തിയിട്ടുള്ള പരാമർശം ശരിയായില്ലെന്ന് മുഖ്യമന്ത്രി ശ്രീ. പിണറായി വിജയൻ ഡൽഹിയിൽ പറഞ്ഞു. അങ്ങേയ്ക്കുപോലും ഉൾക്കൊള്ളാൻ കഴിഞ്ഞോ? ഇടയ്ക്കിടയ്ക്ക് എഴുന്നേറ്റ് തടസ്സവാദം ഉന്നയിച്ച ശ്രീ. എ. കെ. ബാലൻ, ശ്രീ. എം. എം. മണിക്കെതിരായി പ്രസ്താവന നടത്തിയില്ലേ; ശ്രീമതി ജെ. മേഴ്സി കുട്ടിയമ്മ, ശ്രീ. എം.

എം. മണിക്കൈതിരായി സംസാരിച്ചില്ലേ; ഇവിടെ നിരവധി ആളുകൾ ശ്രീ. എം. എം.  
 മണിക്കൈതിരായി സംസാരിച്ചില്ലേ; കാനം രാജേന്ദ്രൻ ശ്രീ. എം. എം.  
 മണിക്കൈതിരായി സംസാരിച്ചില്ലേ; ശ്രീ. കോടിയേരി ബാലകൃഷ്ണൻ, ശ്രീ. എം. എം.  
 മണിക്കൈതിരായി സംസാരിച്ചില്ലേ; ശ്രീമതി ടീച്ചർ, ശ്രീ. എം. എം.  
 മണിക്കൈതിരായി സംസാരിച്ചില്ലേ; അതൊക്കെ പോകട്ടേ, അങ്ങ് തന്നെ ശ്രീ. എം.  
 എം. മണിക്കൈതിരായി സംസാരിച്ചില്ലേ? ഇത് എന്ത് നീതിയാണ്? ശ്രീ. എം.  
 എം. മണിയുടെ വാക്കിനെ അങ്ങ് തന്നെ തള്ളി പറഞ്ഞില്ലേ; ഈ തെറ്റായ  
 പ്രവർത്തനം, കിരാതമായ ഈ നടപടി നമുക്ക് ഉൾക്കൊള്ളാൻ കഴിയുമോ?  
 'കുരിശായി ശ്രീ. എം. എം. മണിയുടെ അശ്ശീലം' എന്നാണ് മറ്റൊരു മാധ്യമമായ  
 മലയാള മനോരമ പത്രത്തിൽ കൊടുത്തിരിക്കുന്നത്. ഈ രൂപത്തിൽ കേരളത്തെ  
 സ്നേഹിക്കുന്ന, മലയാളത്തെ സ്നേഹിക്കുന്ന മുഴുവൻ ആളുകളും, .....ഇല്ലെങ്കിൽ  
 നിങ്ങളെയങ്ങ് മാറ്റിക്കോ, ബാക്കിയുള്ള ആളുകൾ മതി. അങ്ങനെ മുഴുവൻ ആളുകളും  
 ഒരമിച്ചുനിന്നുകൊണ്ട് ശ്രീ. എം. എം. മണി നടത്തിയിട്ടുള്ള ഈ അശ്ശീല  
 പ്രയോഗത്തെ എല്ലാവരും എതിർത്തില്ലേ; ഏത് പാർട്ടിക്കാണ് ശ്രീ. എം. എം.  
 മണിയെ ഉൾക്കൊള്ളാൻ കഴിയുന്നത്; ശ്രീ. എം. എം. മണിയെ ഉൾക്കൊള്ളാൻ  
 ഏതെങ്കിലും പാർട്ടിക്ക് പറ്റുമോ; അദ്ദേഹത്തെ എതിർക്കുന്നവരെയെല്ലാം

ഊളമ്പാറയിൽ വിടണം എന്നാണ് അദ്ദേഹം പറഞ്ഞത്. ഊളമ്പാറയിൽ ആരെ  
വേണമെങ്കിലും വിട്ടോളൂ; ദയവായി ശ്രീ. എം. എം. മണി ഊളമ്പാറയിൽ  
പോകരുത്; കാരണം അവിടെയുള്ളവർ സ്ഥലംവിട്ടുകളയും. അതുകൊണ്ട് ശ്രീ. എം.  
എം. മണി പറയുന്നത്, ബാക്കിയുള്ള ആളുകളെ ഊളമ്പാറയിൽ വിടണമെന്നാണ്.  
അത് പറയുന്നത് ശരിയാണോ?

മി. സ്പീക്കർ: അങ്ങ് ദയവായി പറഞ്ഞുപറഞ്ഞ് കാടു കയറരുത്;  
അവസാനിപ്പിക്കൂ.

ശ്രീ. തിരുവഞ്ചൂർ രാധാകൃഷ്ണൻ: സർ, പ്രതിപക്ഷ നേതാവിനെക്കുറിച്ച്  
പറഞ്ഞില്ലേ; എന്താണ് പറഞ്ഞത്; ഊളമ്പാറയിൽ വിടണമെന്നാണ് പറഞ്ഞത്.  
ആരെക്കുറിച്ചും എന്തും പറയുവാൻ ഒരു മടിയുമില്ലാത്ത, വികടസരസ്വതി മാത്രം  
എഴുന്നള്ളിക്കുന്ന ഒരാളിനെ താങ്ങാൻ ഈ കേരളത്തിന് ശക്തിയില്ല; അതാണ്  
പ്രധാനപ്പെട്ട കാര്യം. അതുകൊണ്ട് ശ്രീ. എം. എം. മണി, അങ്ങ് രാജിവെച്ച് പോകൂ;  
അങ്ങ് ഈ നാടിന്റെ അഭിമാനം കാത്ത് രക്ഷിക്കൂ. അതുകൊണ്ട് വളരെ ശക്തിയായി  
ഈ ഗവൺമെന്റ് നടപടിയെടുക്കണമെന്ന് ആവശ്യപ്പെടുകയാണ്. ഇവിടെ കയ്യേറ്റം  
ഒഴിപ്പിക്കുന്നതിനെക്കുറിച്ച് പറഞ്ഞു. കയ്യേറ്റത്തിനകത്ത് നിസ്സാരക്കാരൊന്നുമല്ല. ശ്രീ.  
ജോയിസ് ജോർജ്ജ് എം. പി. കയ്യേറിയ സ്ഥലത്തെക്കുറിച്ചുള്ള റിപ്പോർട്ടാണ്

എന്റെ കയ്യിലിരിക്കുന്നത് (റിക്കോർഡ് ഉയർത്തി കാട്ടി). പട്ടയത്തിനുവേണ്ടി ശ്രീ. ജോയിസ് ജോർജ്ജ് കള്ള അപേക്ഷയാണ് കൊടുത്തതെന്നാണ് എന്റെ കയ്യിലിരിക്കുന്ന റിക്കോർഡുകൾ കാണിക്കുന്നത്. ഗവൺമെന്റ് നടപടി എടുക്കുമോ? ഈ റിക്കോർഡ് മുഴുവൻ നേരത്തെ ഞങ്ങൾ എടുത്ത നടപടികൾ തന്നെയാണ്. ഞാനും ശ്രീ. അടൂർ പ്രകാശും റവന്യൂ വകുപ്പുമന്ത്രിയായിരുന്നപ്പോൾ യു.ഡി.എഫ്. ഗവൺമെന്റ് എടുത്ത നടപടികളാണ് ഇക്കാരണമെന്ന 140 പേജിനകത്തുള്ളത്. പക്ഷെ നിങ്ങൾ അതിനെല്ലാം തകർത്തു. ശ്രീ. എം. എം. മണി നടത്തിക്കൊണ്ടിരിക്കുന്ന സ്ത്രീ വിരുദ്ധ നടപടിയെ അശ്ലീല പദപ്രയോഗത്തെ സംസ്കാര ശൂന്യമായ നിലപാടുകളെക്കുറിച്ച് ഈ സഭ നിർത്തിവെച്ച് ചർച്ച ചെയ്യണം. കേരള സംസ്കാരം ഉയർത്തിപ്പിടിക്കണം. മന്ത്രിയെ പുറത്താക്കുന്നതിനുവേണ്ട നടപടി ബഹുമാനപ്പെട്ട മുഖ്യമന്ത്രിയെടുക്കണമെന്ന് ആവശ്യപ്പെടുകയാണ്.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, പോയിന്റ് ഓഫ് ഓർഡർ. .. (ബഹളം)....

മി. സ്പീക്കർ: ശ്രീ. തിരുവഞ്ചൂർ രാധാകൃഷ്ണന്റെ പ്രസംഗം കഴിഞ്ഞാൽ ശ്രീ. എ. കെ. ബാലൻ പോയിന്റ് ഓഫ് ഓർഡർ ഉന്നയിക്കാൻ അവസരം കൊടുക്കാമെന്ന്

ഞാൻ നേരത്തെ പറഞ്ഞിരുന്നു.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, റൂൾ 88 പ്രകാരം ഒരു എം.എൽ.എ.യേയോ മന്ത്രിയേയോ സംബന്ധിച്ച് പരാമർശം ഉണ്ടായാൽ ബന്ധപ്പെട്ട ആൾക്ക് വിശദീകരണം നൽകാനുള്ള അധികാരം കേരള നിയമസഭയുടെ നടപടിക്രമവും കാര്യനിർവ്വഹണവും സംബന്ധിച്ച ചട്ടത്തിൽ കൃത്യമായി പറയുന്നുണ്ട്. ബഹുമാനപ്പെട്ട തിരുവഞ്ചൂർ രാധാകൃഷ്ണൻ നൽകിയിട്ടുള്ള അടിയന്തരപ്രമേയത്തിൽ സ്ത്രീത്വത്തിന് അപമാനകരമായ രീതിയിൽ വൈദ്യുതി വകുപ്പുമന്ത്രി നടത്തിയ പ്രസ്താവന മൂലവും ഉളവായിട്ടുള്ള അതീവ ഗുരുതരമായ സ്ഥിതിവിശേഷം സഭാ നടപടികൾ നിർത്തിവെച്ച് ചർച്ച ചെയ്യണമെന്നാണ് പറഞ്ഞത്. ഇതിന്റെ അടിസ്ഥാനത്തിലാണ് ബഹുമാനപ്പെട്ട സ്പീക്കർ റൂളിംഗ് നൽകി ബഹുമാനപ്പെട്ട വൈദ്യുതി വകുപ്പുമന്ത്രിയെ വിളിച്ചത്. അദ്ദേഹം വിശദീകരണം നൽകുകയെന്നുള്ളത് ഒരു ഔദാര്യത്തിന്റെ പ്രശ്നമല്ല. ചട്ടപ്രകാരം അദ്ദേഹത്തിന് ബാധ്യതപ്പെട്ടതാണ്. അതിന് അനുവദിക്കണം.

മി. സ്പീക്കർ: അത് അനുവദിക്കുകയാണ്.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, സാധാരണ ഗതിയിൽ

സഭാനടപടികൾ സുഗമമായി മുന്നോട്ട് കൊണ്ടുപോകാൻ അങ്ങേയ്ക്ക് സഹായകരമായി പ്രവർത്തിക്കേണ്ട ആളാണ് ബഹുമാനപ്പെട്ട പാർലമെന്ററി കാര്യവകുപ്പുമന്ത്രി. അദ്ദേഹം ഇപ്പോൾ പറഞ്ഞ നിലപാടിൽ അങ്ങയെ ചോദ്യം ചെയ്യുകയാണ്. കാരണം അങ്ങാണ് ബഹുമാനപ്പെട്ട അംഗത്തെ അതിന് അനുവദിച്ചത്. ഞങ്ങൾ ആരും വൈദ്യുതി വകുപ്പുമന്ത്രി ശ്രീ. എം. എം. മണിയുടെ പേഴ്സണൽ എക്സ്പ്ലനേഷന് എതിരല്ല. പക്ഷെ അദ്ദേഹത്തിന് പറയാനുള്ള അവസരം കൊടുക്കുകയും വേണം. പക്ഷെ സഭയ്ക്ക് ചില കീഴ്ശ്ചക്കങ്ങളുണ്ട്. അടിയന്തരപ്രമേയം അവതരിപ്പിച്ച് അതിന് മന്ത്രി മറുപടി പറഞ്ഞാൽ അംഗത്തിന് വിശദീകരിക്കാൻ അവസരം കൊടുക്കണം. അതുകഴിഞ്ഞ് ബഹുമാനപ്പെട്ട മന്ത്രി മറുപടി പറയണം. അതുകഴിഞ്ഞ് ബഹുമാന്യനായ വ്യക്തിക്ക് പേഴ്സണൽ എക്സ്പ്ലനേഷൻ കൊടുക്കുന്നതിന് ആരും എതിരല്ല. ആ ചട്ടങ്ങൾ പാലിക്കണമെന്നാണ് പറഞ്ഞത്.

ശ്രീ. വി. ഡി. സതീശൻ: സർ, ഇവിടെ അങ്ങനെയൊരു പ്രീസിഡന്റ് ഇല്ല.

(മൈക്ക് ഓഫ്)..... (ബഹളം).....

മി. സ്റ്റീക്കർ: വ്യക്തിപരമായ വിശദീകരണത്തിന് സമയം അനുവദിക്കേണ്ടത് ചെയ്യാൻ. ചെയറിന് അനുവദിക്കാവുന്നതേയുള്ളൂ. പക്ഷെ നിങ്ങളുടെ പ്രതിഷേധവും വിമർശനവും ഉൾക്കൊണ്ടുകൊണ്ട് അദ്ദേഹം പിന്നീട് പറഞ്ഞാൽമതിയെന്ന്

തീരുമാനിക്കുകയാണ് ചെയ്തത്. അത്രയേയുള്ളൂ.

ശ്രീ. വി. ഡി. സതീശൻ: സർ, അങ്ങ് ആദ്യമായി പ്രീസിഡന്റ് ഉണ്ടാക്കിയിരിക്കുകയാണ്.... (ബഹളം)....

മി. സ്പീക്കർ: അദ്ദേഹത്തിന്റെ വിശദീകരണം കൂടി കേട്ടുകൊണ്ട് ശ്രീ. തിരുവഞ്ചൂർ രാധാകൃഷ്ണൻ സംസാരിക്കാൻ ഒരു അവസരം കൊടുത്തു. അദ്ദേഹത്തിന് അത് വേണ്ടെന്ന് പറഞ്ഞു. ഞാൻ അത് ഉപേക്ഷിച്ചു. അത്രയേയുള്ളൂ.

ശ്രീ. എ. കെ. ബാലൻ: സർ, ഒരു മെമ്പറുടെ അവകാശമാണ്. അത് നിഷേധിക്കാൻ പാടില്ല.